

ÑAPAXAGUENAQTEGA DA L'AQTAC ÑI DIOS
Asc nede Filipenses capitulo 1

"da 'achaalataxac mayi nhuanau'a
da no'on n'axaŷaxac"




"cha'ayi qami' nataq'en qanhuañiŷau'a da
qau'axachi da no'on qad'axaŷaxac, chigoqchiguiña
so na'a'q qo'ollaq chita'ague da qauacoñiiguēt,
chochi ivitta'a nagui"

Filipenses 1:5

I'ot: Cornelio Castro qataq José Netoqqi
L'enaqtac: Luis Castro J.J. Castelli, Chaco, Agosto 2005

Lmalate na 'alhuapi mayi
nanettalec ana nede



Qo'ollaxa da lliquiaxac ana n'onaxanaxaqui naña yi Filipos

So Pablo n'attau'a aso n'onaxanaxaqui naña yi Antioquía (Hechos 13:1). Nachi chigoqchiguiña qo'ollaxa inoxoneec da i'axat da l'aqtac ñi Dios taña na qañoqta ale'u, ýataqta qalota.

Somayi nqotau'a aso nnotaxaqui da i'axasoxoolec aso 'auaxai. Ivitta somayi, nachi huenoteec, chigoqchiguiña da petañi taña'alo naua ale'u qañoqtachi.

So hua'auchiguiñi lliquiaxac so Pablo nnaictegue' so Bernabé. So lya lliquiaxac nnaictegue' so Silas. Qo'ollaxa inoxodeec soomayi, mashi ivi' naua 20 vi'iyi da ileu so Jesús.

Qo'ollaxa chigoqchiña yi Antioquía inoxodeec taña yi pueblo l'enaxat Listra, nachi huaña, nachi nauane' so Timoteo, nachi so Pablo iýaxanot so Timoteo da nnaictegueto' soomayi.(Hechos16:10). So Pablo da'aqtaxaateguelec i'axattac da l'aqtac ñi Dios naua ýotta'a't ale'u na huaigui yi 'alhua Asia. Nataqa'en huo'o naua ale'u yi Asia da saxanaxa ivita so Pabic da i'axat da no'on n'axaýaxac.

Somayi huotaique da ivida'alo, qalaxayi so Espíritu Santo naxat da queto'ot da da'aqtaxaateguelec yi Asia. Nachi so Pablo do'ochi, nachi huo'o so lauanaqchic so pe. Somayi ýallita'a so shiýaxaua mayi chigaqa'ague da Macedonia nachi qoýiinapega somayi 'eeta':

" 'am 'aigue da Macedonia da qomi'
'ataua'n." (Hechos 16:10)

Nachi so Pablo nanoma da nachiñi ñi Dios da 'enapegalo soomayi. So Pablo, Silas qataq so Timoteo ýataqta ýalaxagueta ñi Dios, nachi ividdeta yi Filipos, mayi huaigui yi 'alhua Macedonia, nachiyi yi ýoqta ýacteec da Ita'adaic.

So Pablo qataq soua nnaigaxa'u inoxodeec tadeuga so tala loigue , nachi natenalec so 'aipi mayi quetegue' na lqataxacpi so Moisés, ýoqo'oyi lapoota'a't da nqouagaxaeetac se'eso na'a'q mataxaqui.(Hechos 16:13).

Se'eso 'alpi ñaq saxanaxa da ŷaŷaten da lliqui axac so Jesús. So Pablo qataq soua nnaigaxa'u datata'aguet so 'alpi qan'aqtaxaatapigui da l'aqtac ñi Dios, nachi huo'aso 'oonole 'alo ŷalectauo da l'enaxat Lidia, nachi asomayi nvi' da lhuennataxa chigoqo'ot ñi Dios da ŷaconguet da no'on n'axaŷaxac chigoqchigui soua l'aqtaxanaxa'c so Pablo qataq soua l'onataxanaxa'u.

Ime, nachi saqaŷaloq da qanachilaxan aso Lidia qataq so llalaqpi. Taxaama so tala saqaŷapeque.

Mashi ime da qanachilaxan, nachi asomayi iŷaxanot so Pablo da n'onañi yi lma' da somayi ŷapaxaguenec da l'aqtac ñi Dios.

Qo'ollaxa qaca aca n'onaxanaxaqui, ŷoqo'oyi qai'ot so laponaxac yi maichi lma' asomayi.(Hechos 16:).

Huo'aso 'alo qa'añole netaña yi Filipos, asomayi huo'aso so l'ec leguemaxaic ilapiguiñi', nachi ishita da ixatta'aguet cam ñaq natai' qaltaq ishita da aqtaxanem da l'ya shiŷaxaua nam l'ottac camayi. Aso'aso qa'añole huo'aso soua n'aco' da ana ŷaconguet asomayi lashiue da huo'aso na l'axat n'onataxac ca shiŷaxaua. Nachi ana ŷaconguet lashiue, sa ishita da maichi lalamaqte asomayi, ŷami' soua n'aco'.

Huo'aso so na'a'q so Pablo, qataq Silas qataq so Timoteo quetegueto' so nqa'aic, nachi soomayi natena'aguet aso qa'añole, nachi asomayi 'enapeco':

"de'edaua shiŷaxa'u, daamayi
lamaxa'shi ñi Dios".(Hechos 16:1).

Nachi asomayi huo'oi soua na'axa'te da sa nme da l'axatta'pe soomayi. Nachi huo'aso so na'a'q soomayi queuotapigui'salo, nachi aso qa'añole ŷoltaq ŷi'iguelaxalec da nasaxauec so l'aqtac da 'eeta': "de'edaua shiŷaxa'u Dios lamaxa'shi".

Huaña, nachi so Pablo sa ŷaŷamaxaden, nachi colliñi da l'odauec so l'ec leguemaxaic aso qa'añole.

Aso qa'añole ime da l'onataxanaxac da ilapiguiñi' qaltaq da l'axat ca n'onataxac ca shiŷaxaua cha'ayi mashi jec so l'ec leguemaxaic mayi

netaigui da nachaalataxac,so Pablo i'odauec so l'ec leguemaxaic,
so Pablo Dios lamaxashic.

Nachi soua n'aco' asomayi ŷataqta dalemata, nquiŷalo so Pablo qataq so
Silas qataq so Timoteo souaxat da mashi qaca aca laueque cha'ayi asom
dauegaxaatapigui qa'añole mayi nqattac ana lashiue da huo'o yi i'axat
saq cha'a.

Soua n'aco' ŷaconeu'alo so Pablo qataq so Silas, nachi ŷauegueu'alo yi
laiñi yi pueblo, netaña so nta'a nmit na nasouaxashit.

Soomayi da'aqtaxanema so nta'a da so Pablo qataq so Silas i'ottac na sa
ŷaŷamaxañi yi pueblo qaltaq dapaxaguenataxaateguec na ŷaqa'a
nataxac. So nta'a nmit na nasouaxashit damaxasoxoolec da qanqa't
naua alogo, nachi ŷataqta qaiuxa'n na lo'o'c so Pablo qataq so Silas.
Ime da qaiuxata'pe soomayi, nachi qaicoñidai'salo aso
ncoñitaxanaxaqui.(Hechos 16:16-24).

Qalaxayi soomayi so pe laiñi do'onaxaata'pe so l'onecpi qataq
nataameeta'pe. So laŷi ncoñiteguishicpi n'axaŷaxaategalo soomayi, nachi
nque'elaxatta so nllimixaxa nacholaxan ana 'alhua, nachi na lasompi
qataq na lalloxoquipi aso ncoñitaxanaxaqui nauaateec, nataqa'en so
ncoñiteguishicpi huesodeec naua lhua'q na lcoñitaxat.



Nachi som iuattegue' som ncoñiteguishicpi huataxanaq l'ec, somayi ipi'itaxana da datauec so ncoñiteguishicpi, ŷoqo'oyi somayi huotaique da nalajla't, qalaxayi qaica ca datauec. So Pablo da'aqtaxanem somayi da no'on n'axaŷaxac, nachi somayi da'amaqtenaxan, nataqa'en so llaqaipi.

Qo'ollaxa mashi na'a'q nachi nvi' so huataxanaq lta'alpi nachi ilalec aso ncoñitaxanaxaqui da imauec nauattaigui na lasompi qataq na lalloxoquipi, nataqa'en qoŷiinapegalo so Pablo qataq so Silas da ca'ai yi'iyi laciudad Filipos.

Somayi je'c, qalaxayi i'auaxaañi da ca'ata yi lma' aso Lidia da namaqtega so 'amqajnataxanaxaicpi da huqattega da sa ishit da nañaxaañi, chaqdata da queto'ot da lli'oxonnataxanaxac ñi qadataxala'. Somayi i'añaxa't so 'amqajnataxanaxaicpi mayi hueta'a yi lma' aso Lidia, nataqa'en qai'ottac na laponaxac.

Ime, nachi chioqchiquiña vi lma' aso Lidia da tadegue da Tesalónica.(Hechos 16:25-40).

Qo'ollaxa mashi ivi' 4 huo'otaq 5 naua vi'iyi so Pablo ŷoltaq huo'o so lliquiaxac lŷa namaqtega aña n'onaxanaxaqui naña yi Filipos.(Hechos 20:1-6). Mashi ime so lliquiaxac, nachi ŷi'iguelaxague da Jerusalén. Qo'ollaxa mashi hueta'a yi Jerusalén, nachi i'axattac imauec nam l'onatac ñi Dios.

Nachi huaña, da ŷaconeu'a na judíopi huasoilec da l'aqtac ñi Dios, nachi qaiconi'. So Pablo ncoñitaqa' yi Jerusalén, qalaxayi so nta'a mayi nmit na nasouaxashit netaña yi Roma, ŷoqo'oyi so Pablo qaŷaueegue da Roma da qanmit somayi ca lasouaxashit.

Na 'amqajnataxanaxaicpi aña n'onaxanaxaqui netaña yi Filipos ŷataqta qaŷauotec somayi, ŷoqo'oyi huo'o da lhuogoxo da qaitauaatac so Pablo. Somayipi mashi ŷanem na lachitaqtaxanaxat so Pablo, qo'ollaxa somayi ñaq saxanaxa da qaicoñittai' yi Roma. Nachi hueta'a yi Corinto(Corintios 11:8-9) qataq hueta'a yi Tesalónica(Filipense 4:16).

Na 'amqajnataxanaxaicpi qo'ollaxa mashi l'axaŷaxac so Pablo da qaicoñittai' yi Roma. Somayipi qalca'agui so 'amqajnataxanaxaicpi da huo'o ca 'oonolec da qaŷamaxague da Roma da namaqtegeue'a so Pablo mayi netaigui aso ncoñitaxanaxaqui.

Nachi nca'aguishic so Epafrodito, somayi ŷachitac na nme so Pablo lachitaqtaxanaxat so 'amqajnataxanaxaicpi n'attau'a añi n'onaxanaxaqui naña yi Filipos. Da chigoqchiguiña yi Filipos somayi taigue da Roma, ŷataqta qaŷoqta ivi' 260 leguas, nachi so Epafrodito qo'ollaxa ivita yi Roma, qalote' soua na'axa'te qaŷaloqta da ivi' somayi,30 naua na'axa'te da lqueuoxoc, huo'o da lqochoxo da namaqtegueu'a so Pablo. Qo'ollaxa nauana't so Pablo qataq so Epafrodito detaqtega't.

Huo'o na denataxanecpi

1-žnégue't ca nnaictegue' so Pablo so hu'au lliquiaxac?(Hechos 13:2-3)

.....

2-žqataq so lŷa lliquiaxac?(Hechos 15:40)

.....

3-žca chigoqchiguiña qo'ollaxa inoxodeec so Pablo qataq so Silas da i'axat da l'aqtac ñi Dios?(Hechos 15:35).

.....

4-žtá'ainco' so Pablo ivi' yi Filipos da i'axat da no'on n'axaŷaxac?(Hechos 16:9)

.....

5-žnégue't ca shiŷaxaua hua'auchiguiñi i'amaqten so l'aqtaxanaxac so Pablo?(Hechos 16:14).

.....

6-žn'egue't so shiŷaxua so Pablo i'odauec so l'ec leguemaxaic?(Hechos 16:16 qataq 18)

.....

7-žnégue't ca i'ottac so Pablo qataq so Silas qo'ollaxa qaicoñittai'?(Hechos 16:25).

.....

8-žtá'ainco' so Pablo ca'ai yi Filipos?(Hechos 16:38-39).

.....

9-žneta'ague so Pablo qo'ollaxa žiyiñi aso lede da žamaxa so Filipenses l'ecpi?
(Filipenses 1:13?)

.....

10-žnégue't ca shižaxaua namaqtegueu'a so Pablo?(Filipenses 2:25).

.....

Qanapaxaguenaxac 1

"so Pablo žataqta `eesa da l.latac so Cristo"

`Ataxažaxan aso Filipenses 1:1-2

So Pablo qalicoñittai', huo'ó da lqalaic, huo'ó da nque'ejnaxac, huo'ó da lhuenaxanaxa, qalaxayi ne'ena nque'ejnaxacpi sa ishit da nqa't da huo'ó ca iyaqta'ague nachaqdata da deuennataxaateguelec ca lža shižaxaua `amqajnataxanaxaic da huo'ó da lqalaic. Somayi huotaique da itauan.

Nagui qomi' ishit da ñi'axažaxanaqtega `eeta':

"somayi sa ishit da maichi iuo' l'ecpi,
`onaxaic da anac ca maichi lauo' l'ec
da itauan somayi"

" de'eda lqalaic, sa ishit da ažim
huejlec, ñimayi huejlec "

So Pablo huo'ó da lhuogoxo, qalaxayi de'eda lhuogoxo sa ishit da nachiso somayi, huo'ó da lhuogoxo ca lža lqažya da huo'ó da ivideguet lqalaic. So Pablo qomi' žapaxaguenque na `amqajnataxanaxaicpi iuen da itauan ca lža shižaxaua, nai'ctaxa camayi da sa lauo' l'ec, nai'ctaxa da huo'ó na lasouaxashit.

Som Filipenses l'ecpi sa ishit da lauo' l'ecpi so Pablo, qalaxayi somayi žataqta itauaatac somayipi, icha'ayi somayipi nataqa'en n'attau'a so Cristo!

-žtá'ainco' so Pablo huo' o de'eda Ihuennataxa?

Cha'ayi somayi nažateetela't da l.latac so Jesús(versículo 1).

-žnégue't ca naigui da ažim l.latac so Jesús?

Da lataxac so nlatac qo'ollaxa

1

so nlatac nshinaxanaxat

2

huo' o so lalamaxat som deshinaxana
somayi da i'ot l.latac

3

so nlatac iuen da žalaxaguet
som damaxasoxootac

4

do'onataxanot som
damaxasoxootac

Nachi en'am da l'onataxanaxac ñi Dios

1

Ñi Dios qomi' deshinaxanalo

"cha'ayi žataqta lta'adaic da
lashiichiyaxac co'ollaq qami'
deshinaxanalo ñi Dios , žoqo'oyi
sa ishit da qanashiñiita da qami'
l.lataqa ca chochi shižaxaua"

"...namayipi maichi lalamaxatpi
so qadataxala', Ishijnaxanaxatpi,
lashiue soua maichi latago'q co'ollaq
qažalauat"

Ñi Dios qomi' lalamqa'te

"cha'ayi da huo'otaq ñica'alaqtauec,
qalaq da qanachaalataxac naigui da
lli'oxoyic so qadataxala'. Qaq da huo'otaq
selauaq, qalaq da qadeleuaxa naigui da
lli'oxoyic so qadataxala'. Qaq ŷoqo'oyi
ñica'alaqtauec huo'otaq seleuq,
qalaxayi nachi en'am qomi' lalamqa'te
somayi."

Romanos 14:8

"..ñi qadataxala' mayi `am
l'onatac, `am `enapega
`eeta':
sa ishit qome da ayi'itac
aŷim mayi `am
ñica'alaxateec, `am seŷaxana
da ŷaqto' `am ŷalamaxat"

Isaías 43:1

3

qomi' salaxasoxoguet ñi Dios,
mayi qadataxala'

"nachi so Pedro qataq soua lŷa't
namaxa'shi `ena'po':
qomi' iuen da hua'auñi da ŷataqta
salaxasoxoguet ñi Dios, ime, qataq jec
na yi'oqchigui shiŷaxauapi"

Hechos 5:29

4

qomi' so'onataxanaqtécot ñi Dios

"am Satanás, aŷim qoca'ai, cha'ayi nanettañi
l'aqtac ñi Dios `eeta':
`avi'oxoden ñi Dios, qataq nachaqñjta ñimayi
`au'onataxanot"

Mateo 4:10

Ñi Dios aŷim deshinaxana, nachi sa ishit da ŷalamaxat da ica'alaxa, ñimayi lalamaxat. Sa ishit da so'ot ca maichi shiitapeguc, seuen da so'ot da 'eetapeguc ñi Dios.

Huo'o yi na'a'q qomi' salaxasoxoguet so qan'aco', qalaxayi somayi sa ishit da lalamaxat da qadca'alaxa, ŷoqo'oyi ŷataqta ŷactec da qomi' ŷaŷamaxadeete' ñi Dios.

(versículo 1)

So Pablo ŷamaq aso lede taŷa'a `enuac so `amqajnataxanaxaicpi, sa ishit da ndoteec so nataxala'pi da taŷa'a aso lede, cha'ayi `enuac som i'amaqten na n'aqtac iuen da napaxaguen naua l'aqtaqa ñi Dios, nai'ctaxa `am `alo, qa'añole, nsoq, ŷa'axaina' huo'otaq ŷa'axaiqui.

Nataqa'en nai'ctaxa da huo'o ca ishit nshitaique da napaxaguen qalaxayi qauem da lataxac, cha'ayi cam napaxaguenaxac da chigoqchigui ana lede ñi Dios, ishit da nadalaxat da nachaalataxac cha'ayi huo'o da l'añaxac da l'aqtac ñi qadataxala'.

"naua napaxaguenataxanaxaco ñi qadataxala'
ŷataqta ŷaŷamaqchiyiñi, cha'ayi ŷa'n da
dalaxaic `achaalataxac.
Da lamaxasoxonaxac ñi qadataxala', ŷataqta
sa nqochin, cha'ayi damayi i'ot da ŷajnaxanaxaic
ca shiŷaxaua qaica ca ŷaŷaten"

Salmos 19:7

(versículo 2)

So Pablo huotaique da na `amqajnataxanaxaicpi ŷaconguet da lqouagaxanaqtaic qataq da l.lagaxayic ñi Dios.

Da nqouagaxanaqtaic: da n'aqtac naigui da aŷim saconguet da nqouaguc ñi Dios, qalaxayi sa sauotaique da aŷim ŷami'. Qo'ollaxa so Jesús ŷataqta sallaxanec cha'ayi da lataxac somayi eeta'am da lataxac ñi Dios, somayi ŷataqta nachoxoden da ŷaqto' qomi' sallaxanqa(2 de corintios 8:9) z'tá'ainco' so Jesús i'ot de'eda? Cha'ayi qomi' ŷanema da lqouagaxanaqtaic.

Da nlagaxayic: sa ishit da naigui da qaica ca machaqa. Aŷim huejlec da lqalaic, qalaxayi nachi'en'am huo'o da ntonaxac aŷi iquiyaqte.

¿chigaqa'ague da ilagaxayic?

¿chigaqaigui na nta'alpi nam huetalec ana 'alhua?

¿chigaqaigui da nsallaxa?

Sa ishit da chigaqauec da ñachaalataxac, chigaqaigui so Espiritu Santo, somayi netaigui da iqui'iŷaxac.

So Pablo ŷataqta `eesa l.latac so Cristo, somayi `onataxanaxaic da huapegue' da l'onataxanaxac ñi Dios, huotaique da `enuac na shiŷaxauapi da qaŷi'oxoden ñi Dios, somayi sa ishit da nmittaique ca maichi lli'oxoyic.



-Da ŷaqto' da 'adhuennataxac

-¿aŷim sautaique da l.latac so Cristo huo'otaq nataxala'?

-¿ñimittaique da lli'oxoyic ñi Dios?

-aŷim huo'o da ihuenaxanaxa, ¿nachi en'am huo'o da ilagaxayic?

Huo'ó na denataxanecpi

1-¿négue't ca l̃yatac so Pablo qo'ollaxa ñiyiñi aso lede?(versículo 1).

.....

2-So Pablo maichi nallila't da lataxac, ¿eetec ca lhuennataxa?(ver. 1).

.....

3-¿négue't ca qañaconguet aso lede so Pablo?(ver. 1).

.....

4-¿chigaqa'ague da qadlagaxayic?(ver. 2).

.....

Qanapaxaguenaxac 2

"so Pablo ñan da n'achic"

'Ataxaŷaxan Filipenses 1:3-8

(versículo 3)

So Pablo nachi 'eetai' tachigui yi lauel na 'amqajnataxanaxaicpi mayi netaña yi Filipos, sa ishit da icoua'ai so lqaŷañicpi qataq so l'onataxanaxauapi da l'onataxanaxac ñi Dios.

So Pablo nqouagaxaueeteguelec somayipi, nachi ŷataqta huo'o da ntonaxac souaxat somayipi.

Som n'attau'a ana n'onaxanaxaqui naña yi Filipos huo'o da nchxonnataguec, ñi Dios ŷataqta nqouaguec somayipi, so Pablo sa ishit da daquico souaxat da qaicoñittai', qalaxayi som netaña yi Filipos machiguiñi, so Pablo nachi en'am nteoteguec so lqaŷañicpi, Nataqa'en som filipenses l'ecpi huo'o da lhuogoxo souaxat so Pablo da qaicoñittai'.

Da ŷaqto' da 'adhuennataxac

-¿négue't ca 'ananomteguet da 'am avideguet da lqalaic qalaxayi ca lŷa qadqaŷa qaica ca machaqca, machiguiñi?

-¿'am ishit da 'antooteguec camayi?

-¿négue't ca 'ananomteguet da 'am qaica ca machaqca, no'oita, 'auamachiguiñi, qalaxayi ca qadqaŷa ivideguet da lqalaic?


-¿'am adqouaguec camayi?

"qataq qauamaitapegue' cam matapec,
qataq qannoinaxauai cam noŷiitapec"
Romanos 12:15

Qaica ca iŷotauga da natamnaxac so Pablo, somayi nqouagaxaueeteguelec **`enuac** na `amqajnataxanaxaicpi.

i ŷataqta `onaxaic da `anatamnaxac huo'o da ntonaxac !

Qo'ollaxa so Pablo natamen, sa ishit da huo'o ca nqalangui somayi, cha'ayi huo'o da lhuogoxo qataq ŷauotec som netaña yi Filipos. Da `atamnaxac mayi ŷachi da tonaxac qataq da npi'iŷaxac ivido'ot ñi Dios.



Da qadhuennataxac eeta'am da lhuennataxac so Pablo, qomi' seshitaq da ñi'oxonaxashiguem na qadpaqtaxanaxat mayi saq cha'a da qomi' coleesopa, nachi so lma'na sa ishit da ilaxatchigui ca maichi qadpaqtaxanaxat.

¿tá'ainco' so Pablo ŷan da n'achic?(versículo 5).

Cha'ayi so Filipenses l'ecpi qanhuanau'a da no'on n'axaŷaxac.

¿négue't ca naigui da qanhuanau'a da no'on n'axayaxac?

Som ŷiyiñi ana dalaxai ledeguishic na doqshi l'aqtac qaŷauota'a na n'aqtac *comuni6n*, qaltaq na qom l'aqtac nhuanau'a/qanhuañiŷau'a. Comuni6n qataq nhuanau'a huo'o naua naiguilo ŷachit, ŷan da

lachitaqtaxanaxat ca l̄ya shīyaxaua, nhuaata'a't, da iuennataxa ncoñitta'aguet da lhuennataxa ca qadqāya, sa ishit da qomi' huesoguilo.

Chochi saloqnaxana

-Huo'ó ca qadqāya da huotaique da i'ot ca laponaxac, nachi āyim sāyamaxadeeta, ñiuoteete' camayi, āyim ñiuana'u'a da lasataxac camayi, nachi huo'ó na comunió'n.

-Huo'ó ca shīyaxaua da huo'ó da lqalaic, nōyilitac, nachi āyim nnoinagaxaua camayi, ayim ñiuana'u'a da nqui'ic camayi, nachi huo'ó na comunió'n.

Qomi' ñiuanaqu'a da no'on n'axāyaxac cha'ayi `enuac da qomi' saconaxaguet so l'aqtaxanaxac ñi Dios. Āyim ñ'attau'a so Cristo qataq 'am nataqa'en, 'eeta'am ada lcoue n'attau'a ada qo'ipaq lamo. Qomi' salemaxasoqjlec, da sauoqtaique da so'onataxanaqtecot ñi Dios, qaica ca l̄ya da so'onataxanaqtecot..



So l'aqtaxanaxac so qom l'ec 'eeta:

"tachigui yi iuel qo'ollaxa ayim ñaq na'asolec, so ÿaqaÿa't qataq aÿim ñiuanaqta'a t' aso taxaqui netangui na dapic aso ÿate'e qomi' ÿanema' da saconaxagui na yipachic lpa'a nachi sa'anmaxalec na dapic. Da 'enuac qomi' sequi'aq qalaxayi 'oonole aso taxaqui".



¿négue't ca ñiuanaqtau'a?

1-Ñiuanaqta'a't da qadpi'iÿaxac

Aÿim ishit da ñiquigieu'a ñi Dios cha'ayi aÿim huo'o da ipi'iÿaxac, da l'aqtac ñi Dios nanettañi 'eeta': "cam qanquigieu'a ñimayi, qalaq ñi 'oonolec iuen da ÿataqta i'amaqten ñi Dios da ÿataqta 'eesa da huo'o, cha'ayi aÿim sa ishit da sela'a ñi Dios"(Hebreos 11:6).

¿huá'ague ca sachigoxota'ague da ipi'iÿaxac? So n'Espíritu Santo aÿim ñime, nataqa'en 'anme da 'adpi'iÿaxac.

"qataq 'oonolec so qadataxala', qataq 'oonolec da qadpi'iÿaxac"

Efesios 4:5


2-Ñiuanagta'a't na qadhuenaxanaxa

Peta'a huo'o ca qadqa'ya da ivideguet da lqalaic, yōqta dalola huo'otaq qaica ca lpetaxanaxat, nachi 'onaxaic da qomi' ñatamnaq, qalaxayi ñi Dios nataqa'en huotaique da qomi' setaunaq que'eca shi'axaua. Qomi' seuenaq da ñitaunaxa't qataq da ñauotaxa't da 'eesa.

"qami' yalqaolqa, de'eda qadsoxoyic sa ishito' qome da chochi ndotreec naua qad'aqtaqa, chaqdato' qome da y'taqa'ta 'eesa da qadsoxoyic, y'aqto' qaila'a da huo'o ca so'otaq."

1 de Juan 3:18

Da nsoxoyic sa qaila'a, sa ishit da eeta'am ada qo'ipaq huo'otaq a'ni so'onaxaqui, chaqdata ishit da salligui da nsoxoyic qom a'yim yoquaguec ca l'ya shi'axaua. Nam so'ot qami' y'achaxanalo da isoxoyic huetaigui da ñachaalataxac huo'otaq qaica.



"ñi 'oonolec da qo'niita itauan qome ca l'ya da nachishiguem ca lli'ac, qa'q y'aqto' ishit da qauapaquiichigui da l'aqtac so Cristo"

Gálatas 6:2

3-Ñiunaqta'a't da nquictauc da l'onataxanaxac ñi Dios

Qalota na shi'axauapi qaiuen ñi Dios, qalaxayi so shi'axaua lma'na
ÿataqta do'onataxaaatac cha'ayi somayi huotaique da nqat da l'aqtac ñi
Dios na netaigui a'ñi nquiyaqte(Mateo 13:19), huotaique da qomi'
ÿottecachi, ñicotaqtega't, ñaq queta.

Qalota na nsoxotpi n'omgui na lataxa,qataq huo'o na dalolaxaicpi,
ÿotta'a't na lqalaicpi, qalaxayi qomi' sa ishit da seloquiaqtapegue' cam
yi'oqchigui,

Qomi' seloquiaqtapegue' nam n'añaxaicpi qauemaicpi saq cha'a, nam
damaxasoxonapecpi, 'añaxaicpi mayi ÿamaqpec nam huetaigui na
napalaxa.

'Onaxaic da qomi' so'otaq ca qadaponaxac, so'onaxanaq, ñatamnaq,
huo'o ca ishit da nau'a a'ñi n'onaxanaxaqui da n'axa'axana da l'aqtac ñi
Dios huo'otaq nmanot ñi Dios. Nataqa'en 'onaxaic da a'ÿim seca'ata ca
qadqa'ÿa ñaq saxanaxa da i'amaqten da n'aqtac da sa'axaatem
da no'on n'axa'axac qataq nam ñi Dios a'ÿim i'otec, cha'ayi a'ÿim Dios
lmaxashic, narctaxa da a'ÿim sa ishit da n'aqtaxanaq, huo'otaq sa ishit
da seuattegue' ana qaguetapi(pastor).

¿huá'ago' ca 'eetec da qai'axa'ÿa
somayi, da huo'otaq sa ishit da
huo'o ca i'axat da n'aqtagec?

Romanos 10:14

4-Ñiunaqta'a't na qadaponaxac

ÿataqta ÿacteec da a'ÿim se'ÿotauga ca idaqa' qataq ña'ÿamaxatta da
sa'ÿa a'ñi n'onaxanaxaqui da shi'oxoden ñi Dios, ñauane' na ÿaqa'ÿañicpi,
ñiquinaqtega't, ñatamnaq, sasotaq, nataqa'en ñi'axa'ÿaxanaqtega da
n'aqtagec so Cristo.

A'ÿim ishit da sa'ÿaten da huo'o ca dalola, huo'o ca taigüe qa'ÿoqta, ñaq
'eetalec da a'ÿim sa'ÿaten.

"qaq 'enauac somayipi ÿataqta queteguelo
naua lapaxaguenataxanaxaco se'esoua namaxa'shi
qataq ÿataqta nhuoteeta't, qataq nqouagaxaueetac,
qataq deque'e, qalaq 'enauac ima'a't".

Hechos 2:4

Som Filipenses l'ecpi nhuanau'a da no'on n'axaŷaxac, sa ishit da ndoteec soua na'axa'te, so chigoqchiguiña da i'amaqten chochi ivitta'a nagui. Da `eesa da `amqajnataxanaxaic sa ishit da nañaxaañi da l'aqtac ñi Dios, sa ishit da deqat da lpi'iŷaxac, somayi queto'ot da da'amqajnataxan.

(versículo 6). Qo'ollaxa ñi Dios nvita da ñachaalataxac, nachi ŷachigoxottot da nadalaxat da maichi ŷataxac, saxanaxa ime da ŷasouaxashit, qalaxayi ñi Dios queto'ot da aŷim i'otec da no'on ŷataxac chochi ivitta'a ca na'a'q qom ñi'iguelaq so Jesús, ŷoqo'oyi aŷim seuen da senoxotchiviigui na isomaxacpi. Ñi Dios sa ishit da i'otapec, ñimayi qo'ollaxa chigoqchiguiña da l'onataxanaxac, nachi ca na'a'q imat da maichi l'onataxanaxac, sa ishit da qomi' ŷala't.

Da ŷaqto' de `adhuennataxac

-¿tá'ainco' so Pablo ŷiyiñi buena obra (doqshi l'aqtac) qaltaq qami' i'oteque da no'on dalaxaic qadataxaqui (qom l'aqtac)?

..¿da ŷataxac da nquictashiguem da nateeteguet da lataxac so Cristo?

(Versículo 7)

So Pablo ŷanot da n'achic qaltaq nqouagaxaueetac, qaltaq huo'o da ntonaxac souaxat somayipi. So Pablo `itchiguiñi da nomteguet de'eda cha'ayi ŷataqta ŷauotec somayipi.

Somayi sa ishit da ñi'oxodeela't souaxat da lsoxoyic da ŷanem somayipi. So Pablo ŷataqta `eesa naq'en da som Filipenses l'ecpi nhuanau'a da lqouagaxanaqtaic ñi Dios, `eeta'am somayi, cha'ayi so Pablo qaicoñittai' yi Roma souaxat da i'axattac da l'aqtac ñi Dios, nachi nachaateu'a so nta'a nmit na nasouaxashit da delocteguelec da no'on n'axaŷaxac qataq da ŷachaxan da `eesa da lpi'iŷaxac.

Somayipi sa ishit da iŷoteec so Pablo, ŷataqta itauaatac, ntauna't qataq nhuoteeta't, ŷoqo'oyi qaŷamaxa so Epafrodito da ŷachi na nme so Pablo.

(versículo 8)

So Pablo ŷataqta ŷauotec som Filipenses l'ecpi, sa ishit da chochi ndoteec na alap, ŷataqta `eesa ŷauotec somayipi, `eeta'am da laotaxanaqtaic so Cristo, ñi Dios imeteetac añi iquiyaqte, nachi ŷaŷateeta da `eesa.

Da ŷaqto' da `adhuennataxac
-ŷaŷim ishit da shinapec shiita': sauotec ca ŷaqaŷa shiita'am da laotaxanaqtaic so Cristo?, ŷnégue't ca saxanaqca?

Huo'o na denataxanecpi

1-ŷlagui so Pablo ŷaatacot ñi Dios da n'achic?(Filipenses 1:3).

.....

2-ŷca `eetec da natamen so Pablo?(Filipenses 1:4).

.....

3-Som Filipenses l'ecpi i'amaqten ñi Dios, nachi nhuanau'a da no'on n'axaŷaxac,qalaxayi,ŷŷaxaañi na n'aqtac somayipi?(Filipenses 1:5).

.....

4-ŷlagui ime da l'onataxanaxac ñi Dios da nadalaxat da ñachaalataxac?(Filipenses 1:6?)

.....

5-da laotaxanaqtaic so Pablo `eeta'am da laotaxanaqtaic
(Filipenses 1:8).

Qanapaxaguenaxac 3

"som Filipenses l'ecpi huo'ó da Isoxoyic"

'ataxaŷaxan Filipenses 1:9-11

(versículo 9)

So Pablo mashi ŷaŷaten da huo'ó da Isoxoyic da nachaalataxac na 'amqajnataxanaxaicpi mayi netaña yi Filipos, cha'ayi somayipi ŷataqta itauaatac ca lŷa, huo'ó da lhuogoxo souaxat cam huo'ó da lhuenaxanaxa.

So Pablo sa ŷaŷamaxaden da huo'ó yi laloqo' da Isoxoyic somayipi, somayi huo'ó da lqochoxo da nquictashiguem da Isoxoyic son Filipenses l'ecpi.

Som ŷiyiñi ana lede dalaxai na griego l'aqtac qaŷauo'ó so n'aqtac "ágape".

¿néguet' ca naigui se'eso n'aqtac "ágape"?

-se'eso nsoxoyic sa ishit da huetalec ana 'alhua, chigaqa'ague da piguem.

-da nsoxoyic ŷataqta ŷan ñi Dios cam ŷaconguet, da alaŷaxac so Espiritu Santo cam neto'ot.

-aŷim neto'ot da nsoxoyic "ágape", aŷim ishit da sauotec ca lŷa shiŷaxaua, nai'ctaxa camayi aŷim ŷasaxalec na qauem, aŷim qaishiuen, aŷim nquiŷa.

-aŷim huo'ó da ihuogoxo da ŷaqtó' ŷaŷamaqchiguiñi ca lŷa shiŷaxaua, qalaxayi qaica ca aŷim ŷi'iguelaxatem camayi.

-nai'ctaxa camayi ñipa'aguenaxaua, nachi 'en'am aŷim yoqouaguec camayi. ¿tá'ainco'? cha'ayi aŷim huo'ó da isoxoyic "ágape".

Da ŷaqto' da 'adhuennataxac

-¿ca `eetec da isoxoyic?

-¿aŷim lli'cau'a ca shiŷaxauapi da sauotec?

-¿aŷim ñatamen da nquictashiguem da isoxoyic huo'otaq ñatamen da nquictashiguem da isoxoyic ca lŷa shiŷaxaua?

So Pablo sa ishit da namata'ague na l.laq, somayi ŷallita'a na saxanaxa da ivida'a, sa ishit da nañaxaañi.

"qaq ŷoqó'oyi qomi' no'on da ñiquigaqtashiguem,
da ŷaqto' sevidaxa da qomi' ŷi't"

Hebreos 6:1

¿négue't ca iuen da ncoñitta'aguet da isoxoyic?

(versículo 9)

yí'iyi versículo nanettañi da naŷajneq qataq na nauattonaxanaxac iuen lŷatac da nsoxoyic.

Huo'o na ŷaŷajneq qataq ŷauattonaxanaxac, qalaxayi qaica ca isoxoyic, nachi qaica ca naigui

"qataq aŷim sa'axattac da l'aqtac ñi Dios semata'a't `enuac na nauattonaxanaxacpi, qataq da ipi'íŷaxac mashi ivi' da seshit da ñoqochinaxat aca qasoxonaxa, qalaxayi da qaica ca isoxoyic, nachi ñaqaiyita qaica ca shinec"

1 de Corintios 13:2

huo'o da isoxoyic, qalaxayi qaica ca ŷaŷajneq, nataqa'en qaica ca naigui

"cha'ayi aŷim sa'axat da namayipi ŷataqta lta'adaic da lyaxa da do'onataxanot ñi Dios, qalaxayi de'eda lyaqchic sa ishit da chigoqchigui ca `eesa nauattonaxanaxac"

Romanos 10:2

Da ŷaqtó' da `adhuennataxac

-¿tá'ainco' na nauattonaxanaxac qataq na naŷajneec iuen da nnaictegueto' da nsoxoyic?

-¿aŷim ishít da sauotec ca machaqca?

Aŷim sa sañoxot da sauotec ca ŷaquicoqchít ñi Dios, da isoxoyic sa ishít da qanamaic.

Chochi saloqnaxana

Huo'ó so shiŷaxaua da huotaique da ŷatenachít ca lŷa da ŷaqtó' ŷanata añi lashiue, nachí somayi aŷim iŷaxanot da aŷim setauan camayi da satenachitaq ca lŷa.

Aŷim ŷataqta sauotec somayi cha'ayi maichi ihuo' l'ecpi, qalaxayi sa saŷamaxaden da setauan cha'ayi sa ŷãŷamaxañi. Somayi sa nme da aŷim iŷaxaatecot da setauan.

-aŷim setauan, somayi nachí machiguiñi.

-aŷim sa setauan, somayi nachí dalemata.

¿négue 't ca so'ot?

Da isoxoyic sa ishít da aŷim ŷamaq da so'ot na qauem.

Saloqnaxana huetaña aso lede so Mateo 16:21-23

So Jesús da'aqtaxanema soua doce lapaxaguenataqa da saqaŷaloq qaŷalauat somayi. Nachí ŷataqta qai'aalataguec souaxat da l'axaŷaxac So Jesús.

So Pedro iŷotauga so Jesús da nloqteneec da sa ishít da nañan da qaŷalauat. So Pedro i'ot se'eso cha'ayi ŷataqta ŷauotec somayi, huó'ó da l'axa da qaica ca n'aqchít da nachaalataxac so Jesús, qalaxayi sa

ŷaŷamaxañi da lhuennataxa so Pedro cha'ayi ŷashinema da `eetapeguec ñi Dios.

ŷoqo'oyi so Jesús 'enapeco' somayi 'eeta':

“am lma'na, aŷim qoca'ai”

¿négue't ca saxanaqca da Isoxoyic so Pedro?
Saxanaqca na lauatonaxanaxac qataq na laŷajnec.

(versículo 10)

nauatonaxanaxac


nsoxoyic

naŷajnec

¿tá'ainco' da isoxoyic iuen da ŷachi da laŷajnec qataq na lauatonaxanaxac?

1-da llica'agui ca no'on.

Aŷim seuen da huo'o da ŷaŷajnec qataq na ŷauatonaxanaxac da llica'agui ca ŷaŷamaqchiguiñi, sa ishit da nam qauem, nataqa'en da llica'agui cam huo'o na naigui, qataq so'otan cam qaica ca naigui.



2-Da lhuennataxa ñi Dios da aỹim ishit da llica'agui ca no'on da ỹaqto'

-aỹim qui'itta qataq -sa ishit da huo'o ca aỹim ỹasaxalec na qauem

So Jesús nvi' ỹoltaxa da nmit 'enuac na shiỹaxauapi.


Huo'o ca na'a'q aỹim ñachaxana so Cristo, nachi aỹim ishit da qaica ca ỹasouaxashit.

3- ñi Dios ishit da nlixatchigui da ñachaalataxac da no'on nataxac.

Naua ñiyigui'shi l'aqtaqa ñi Dios naua doqshi l'aqtaqa nanettañi:

-*"presentarán abundante cosecha de buenas acciones"*(Dios Habla Hoy).

-*"llenos de frutos de justicia"*(Santa Biblia Reina-Valera).



“qaq aỹim mayi shiita’am aca nanguishi, qaq qami’
nachiqami’ icoue. Qaq cam nachi `eetai’ da aỹim
n’attau’a qataq ñi’atta’ái’, nachi camayi ỹataqta
qalota da alaỹaxac, cha’ayi qami’ sa ishit da huo’o
ca qoñiic da huo’otaq sa ishit da aỹim qan’ayitau’a”

San Juan 15:5

Imaec nam so’ot da ỹaqto’ huo’o da ñi’oxonnataguec qataq da Ili’oxoyic
ñi Dios.

-da isoxoyic iuen da ỹachi da naỹaj nec qataq na nauattonaxanaxac da
aỹim ishit da

-aỹim ishit da Illica’agui ca no’on da ỹaqto’ da ñachaalataxac.....
qataq.....

-aỹim qui’itta qataq qaica ca aỹim ỹasaxalec na qauem da ỹaqto’
so Jesucristo aỹim

-ñi Dios ishit da ỹaconguet da.....
qataq da.....

“ỹaqto’ da l’enaxat so qadataxala’ Jesucristo
huo’o da Ili’oxoyic souaxat da qanachaalataxaqui”

2 de Tesalonicenses 1:12

Qanapaxaguenaxac 4

"so Pablo nmittaique da lli'oxoyic ñi Dios"

'ataxaŷaxan aso Filipenses 1:12-26

1-so Pablo nmittaique da lli'oxoyic ñi Dios qo'ollaxa huaigui da lqalaic (Filipenses 1:12-14)

Qo'ollaxa so Pablo ŷiyiñi aso lede da ŷamaxa som Filipenses l'ecpi da mashi ivi' 2 huo'otaq 3 naua vi'iyi da qaicoñittai'.

Na'amqajntaxanaxaicpi naña yi Filipos huo'o da lhuogoxo souaxat ca 'eetec qome da nachaalataxac so Pablo.

Somayipi nnattega't 'eeta':

-¿ca 'eetec da nachaalataxac so Pablo?

-¿somayipi qaŷalauat?

-¿peta'a da qaicoñittai' chochi ivitta'a da ileu?

-¿tá'ainco' ñi Dios huaqta'a de'eda?

(versículo 12)

So Pablo nshitaique da sa ishit da ŷapac da lhuogoxo somayipi qataq sa ishit da huo'o ca ñi'itaique, cha'ayi da huaigui somayipi, de'eda itauan da no'on n'axaŷaxac.

Da lhuennataxa so Pablo sa ishit da qauem da qaicoñittai', ñi Dios da huejlec somayipi da lqalaic, nachi nmenguetaq'en da no'on, huo'o da nchxonnataguec, nai'ctaxa so Pablo netaigui aso ncoñitaxanaxaqui.

Da ŷaqto' da 'adhuennataxac

-¿'eesa de'eda?

-¿aŷim huejlec da lqalaic, nachi nquictashiguem da ipi'ŷaxac?

"cha'ayi qomi' saŷajnaqta da ñi Dios ŷaqataxanaí'
'enuac na lataxaguesat da ŷauotaique chigoqchigui
naq'en da ŷaŷamaxatchiguiñi da lliquiaxac nam ŷauotec
ñi, ayimayi maichi iŷaxanatuquishicpi co'olloxochiyi
da ŷauotaique nca'alaxateec"

Romas 8:28

¿tá'ainco' huo'ó na naigui de'eda lqalaic?

1-cha'ayi 'enuac so huataxanaqpi ishit da n'axaŷaxaatega da no'on
n'axaŷaxac. Nataqa'en mashi ŷaŷaten da sa ishit da cachaxaic so Pablo,
qataq sa ishit da laataxanaxaic, ndoteec da l'aqtaxanaxanec ñi Dios.

So huataxanaqpi imeteetac da so Pablo itaxaŷaxaatac da l'aqtac ñi Dios,
do'onaxaatac qataq natameetac, nachi somayipi nnattega't `eeta':
¿tá'ainco' 'onaxaic da lataxac so ncoñiteguishic da l'enaxat Pablo?

'onaxaic da lataxac cha'ayi somayi huo'ó da naquitaxac, huo'ó da
lpi'iŷaxac, ñi Dios ŷataqta nteia'a somayi.

2-cha'ayi qalota na 'amqajnataxanaxaicpi huo'ó da lcolanaxa da i'axat
da l'aqtac ñi Dios cha'ayi ishit da qaicoñidai' `eeta'am so Pablo.
Peta'a na huataxanaq da inat da shiŷaxaua `eeta': ¿am n'aqtaxanaq da
no'ó n'axaŷaxac? Nachi sa ishit, ŷasateguet da n'aqtaxanaxanec.

da lpi'iŷaxac so Pablo i'añaqchit so shiŷaxauapi, nachi n'añaxat da i'axat
da l'aqtac ñi Dios qataq pi'ŷa'a ñimayi.

Da ŷaqto' da 'adhuennataxac

-¿da lpi'iŷaxac ca lŷa shiŷaxaua aŷim i'añaqchit da sa'axat da no'on
n'axaŷaxac?

-¿da lpi'iŷaxac i'añaqchit ca lŷa shiŷaxaua da i'axat da l'aqtac ñi Dios?

"aŷim qami' sachaxanalo de'eda, da ŷaqto' qauloilec,
ŷaqto' qami' ishit da qauloilec da qau'ochi de'eda
qami' so'oteque"

San Juan 13:15

2-So Pablo nmittaique da lli'oxoyic ñi Dios, nai'ctaxa huo'o ca nshitaique da somayi ŷasaxalec na qauem.(Filipenses 1:15-20)

dos naua nataxaco na n'agtaxanaxancpi

Qalota na shiŷaxauapi huo'o da l'añaxac da da'aqtaxaatac da l'aqtac ñi Dios.


-`enauac ŷaŷaten ana Biblia.

-`enauac huo'a ana ncredencial.

-`enauac queuolec na l'axat da l'aqtac ñi Dios.

-`enauac ŷalectauo na laponaxacpi.

Qalaxayi ŷotta'a't na lhuennataxaguesat.



<p>í'axat da l'aqtac ñi Dios souaxat da:</p>	<p>í'axat da l'aqtac ñi Dios souaxat da :</p>
<p>npa'aguenaxaic. -lasaxaviaxac. -ique'ejnec ca l'ya n'aqtaxanaxanec y'ataqta y'acteec. -peguedaic. -huotaique da napacalec 'enauac na la'yi n'aqtaxanaxanecpi.</p>	<p>-lsoxoyic. -itauan ca l'ya.</p>

Da y'aqto' da 'adhuennataxac

-z'peta'a ñaq huo'o na n'aqtaxanaqpi da y'achi de'eda lataxac?

-négue't ca 'anomteguet da huo'o na n'aqtaxanaq y'ataqta y'acteec?

-so n'aqtaxanaqpi sa ishit da i'axattac da no'on n'axaŷaxac ŷaqa'a.
(Gálatas 1:6).

-nataqa'en sa ishit da i'axattac so Jesús ŷaqa'a.(2 Corintios 11:4).

-sodayipi i'axattac da no'on n'axaŷaxac `eesa, qalaxayi da
nachaalataxac sa ishit da nateeteguēt so Itaxaŷaxac.

"namayipi `eetega da ŷauatton ñi Dios,
qalaxayi da lataxac sa natenguēt.
Cha'ayi ŷataqta sa qaishiteguēt, souaxat
da sa ŷalaq qataq saq taiguēt ca camachaqca
n'onataxanac ŷaŷamaqchiguiñi"

Tito 1:16

-maichi i'aqtaxanaxac qataq nam so'ot iuen da natena't.

Sodayipi huotaique da nquigaxateec da nque'ejnaxac so Pablo, qalaxayi
so Pablo sa ishit da i'otec na qauem sodayipi, qaica ca Ivi' so Pablo.

Sodayi huo'o da lhuogoxo da ŷaqto' qalota na shiŷaxauapi da ishit da
n'axaŷaxana da n'aqtaxanaxac mayi chigaqaigui da nca'alaxa, nataqa'en
huo'o da ntonaxac da huo'o ca i'amaqten da n'aqtac.

Da ŷaqto' de `adhuennataxac

-ztáainco' aŷim sa'aqtaxaateguelec da l'aqtac ñi Dios?

-peta'a huo'o ca aŷim i'otec na qauem,
¿néguēt ca shi'iguelatem camayi? ¿ca qauem huo'otaq ca no'on?

3-So Pablo nmittaique da lli'oxoyic ñi Dios da ñaq nca'altauec huo'otaq da ileu.(Filipenses 1:21-26).

So Pablo sa ña'ñaten da ñaq nca'altauec huo'otaq ileu cha'ayi somayi qaicoñittai', nachi sanaxanaqca ca lasataxac so nta'a nmit na nasouaxashit, qa'yalauat so Pablo huo'taq qaisouec somayi.

So Pablo huo'o da naquitaxac da huesouec souaxat na natamnaxacpi so 'amqajnataxanaxaici qataq nqouaguec so Espíritu Santo.

Da lhuennataxa so pablo de ileu ñacteec naq'en da 'onaxaic cha'ayi somayi ishít da nauane' so Cristo, qalaxayi huo'o ana qalota n'onaxanaxaquiipi da iuen da l'onataxanaxac so Pablo, somayi mashi ña'ñaten de'eda, ñoqo'oyi sa ña'ñaten négue't ca lca'ateu'a.

Da lhuennataxa so Pablo

-Ñaq nca'altauec, nañanot so Cristo.

-ileu, nañanot so Cristo.

-naua na'axa'te da nachaalataxac do'onataxanot so Cristo.

Huo'o na denataxanecpi

1-¿So Pablo qaicoñittai', ¿no'on huo'otaq qauem?(Fil 1:12).

.....

2-¿négue't ca n'axa'ñaxana da l'aqtac ñi Dios souaxat so Pablo?(Fil 1:13).

.....

3-¿tá'ainco' so shi'ñaxauapi huo'o da l'añaxac da l'axat da l'aqtac ñi Dios?(Fil 1:14).

.....

4-¿tá'ainco so Pablo huo'ó da ntonaxac?(Fil 1:18).

.....

5-¿so Pablo huo'ó da Icolanaxa de ileu?(Fil 1:21 qataq 23).

.....

6-¿ca taigue so Pablo da ileu?(Fil 1:23)

.....

7-¿tá'ainco' so Pablo huotaique da n'onañi ana `alhua?(Fil 1:24).

.....